


## ХАЛЫКНЫҢ МОҢЛЫ УЛЫ

Жәүдәт Фәйзи... Татар халкының соңгы илле еллык музыкаль культурасын бу исемнән башка күз алдына китерүе дә кыен. Бөтен гомерен гүзәллеkkә багышлаган зур музыкант, ижади тормышның күп тармакларында үзен күрсәткән олы шәхес турында сөйләү—мактаулы һәм шул ук вакытта кыен эш. Салих Сәйдәшев, Мансур Мозаффаров, Александр Ключарев, Заһит Хәбибуллин, Жәүдәт Фәйзиләр буыны—иң бәхетле буын, чөнки аларга татар профессиональ музыкасы майданындагы



беренче буразналарны салырга туры килде. Ләкин Жәүдәт Фәйзинен бәхете өлкән яки беренче буын композиторы булуда гына түгел, әлбәттә. Табигать аңа таланттан тыш үтә дә хезмәт сөючәнлек, тырышлык та бүләк иткән иде. Ул яшөгән өйгә кайчан гына барып кергәндә дә аның йә рояль артында, йә язу өстәле янында эшләп утырган чагына туры киләсен. Һәм, нәтижәдә: өч йөздән артык жыр, музыкаль комедияләр, опера, балалар өчен әсәрләр, фольклор көйләре, жәмәгать эшләре...

Республикабызда жыр язмаган, жыр өлкәсендә эшләмәгән композитор юктыр дисәк, ялгышмабыз. Жәүдәт Фәйзи шушы олы агымда югалып калмады, ә бәлки үзенә генә хас интонацияләргә таба алды. Аның жырларын халык яратып кабул итте. Аның жырлары көй эшләнеше, сюжет байлыгы һәм музыкаль уй-фикернен төгәлләге белән аерылып торалар. Лирик һәм эпик, шаян һәм уйчан, тантаналы һәм моңсу жырлар олы гражданлык хисе белән сугарылганнар. Язылганына 45 ел узуга карамастан, «Комсомолка Гөлсара» (Ә. Ерикәй шигыре) жыры әле һаман комсомол темасына язылган жырлар арасында лаеклы урынны алып тора. «Шауласын, гөрләсен безнең жыр» (Ә. Ерикәй шигыре) да үз заманында халыкны патриотик тәрбияләүдә гаять зур роль уйнады һәм әле дә шулай булып кала.

Теге яки бу композиторның ижатын күз алдынан үткәргәндә, аның башлангыч вакыты һәм чөчәк аткан чоры турында сөйлибез. Ә менә Жәүдәт Фәйзинен көйләре һәрвакыт житлеккән, төгәлләнгән булулары белән характерлы. Аның иң беренче жыры «Урман кызы»н (Ғ. Такташ шигыре) яки соңгы жырларын иске төшерсәк, аларның ижади кыйммәте бер төрле: халыкчан, яңа, тапталмаган интонацияләргә бай һәм, иң әһәмиятлесе—заманча янгыраш.

Республикабызда жыр сәнгәтенен Жәүдәт Фәйзи чоры булды, дияргә мөмкин. Үз заманында аның жырларын башкармаган бер генә жырчы да, аның әсәрләре кермәгән бер генә концерт программасы да юк иде. Төрле спектакльләргә язылган музыкалар композиторның ижатында шулай ук зур урын алып тора. Ж. Фәйзи үз гомерендә 20дән артык спектакльгә музыка язды. Алар мөстәкыйль музыка әсәрләре булып та таралдылар. Тамашачыны, тыңлаучыны нык тетрәткән әсәрләргә берсе М. Әмирнен «Тормыш жыры» спектакленә язган музыкасы булды. Андагы «Фатыйма арышлары»н яки Басыйрның «Жырга салып жибәргән хаты»н дулкынланмый



тынлап буламы?! Т. Гыйззәтнең «Ташкыннар»ыннан Гайнавал жыры кайсыбызның колагында яңгырап тормый? Н. Исәнбәтнең «Хужа Насретдин»ына язылган «Сәлви жыры» да зур сәнгать әсәренә хас эзләнү һәм зәвык белән эшләнгән. Бу ижади уңыш композиторны тагын да яна әсәрләр язарга рухландырды һәм татар музыкасында булачак «жиңел музыка» өлкәсенә нигез салган классик әсәр—«Башмагым»ның ижат ителүенә китерде. Бу музыкаль комедиясе белән композитор татар музыкаль сәхнә әсәрен генә тудырып калмады, күп милләтле совет тамашачысының алтын хәзинәсенә дә яна рухи байлык өстәде. Аны илебезнең байтак театрлары, төрле телләргә тәржемә итеп, үз сәхнәләрендә куйдылар. Ул украин, башкорт, тува, бурят телләрендә, Ташкентта—үзбәк телендә, Свердловскида—рус телендә барды, Казан сәхнәсендә исә 600 дән артык куелды. Шулай итеп, милли «башмак» чын мәгънәсендә интернациональ «башмак»ка әйләнде. Чөнки Жәүдәт Фәйзинен ижаты бөек рус классигы Н. А. Римский-Корсаковның, «халык ижаты авазларына һәм табигатенә колак салып, аларның көйләрен үз ижатына нигез итеп алырга», дигән сүзләренә туры килә.

«Башмагым»нан соң композитор хәзерге заман темасына «Акчарлаклар» (Ә. Фәйзи либреттосы), «Алтын көз» (Г. Насрый) музыкаль комедияләрен язды. Күләмле әсәрләр язу аны «Тапшырылмаган хатлар» лирик операсына алып килде. Ж. Фәйзи ана либреттоны да үзе язды. Гомумән, ул шагыйрь йөрәкле иде. Аның нәсерләре, шигырьләре, поэмасы, Татарстан китап нәшрияты тарафыннан чыгарылган «Музыкаль кичәләр» китабы, Мәскәү нәшриятында басылып чыккан симфоник оркестр турында балалар өчен язылган «Кунаклар» исемле хезмәтә һәм башкалар бар.

Ж. Фәйзинен иң яраткан жанры—вокаль жанр. Чөнки жыр аның табигатенә хас иде. Ул, ару-талуны белмәстән, жырның рамкаларын киңәйтте, романслар, балладалар язды. Болар—Зоя Космодемьянская, Газинур Гафиятуллин, Мулланур Вахитов турындагы балладалар. «Газинур» балладасы яңгыраганда, тынлаучының күз алдына йомшак күнелле, монсу, туган ягына гашыйк, дошманга карата кыю һәм аяусыз егет образы килеп баса. Вокаль әсәрләренә күбесе туган як гүзәллеге турында. С. Хәким шигыренә язылган «Бу кырлар, бу үзәннәрдә, «Казан арты» һәм башка бик күп әсәрләре әнә шундыйлар.

Сөекле композиторыбыз халыкка үз әсәрләрен тәкъдим итү белән генә чикләнмәде, ул халык жырларын эшкәртүгә дә зур көч куйды. Концертларда, радиотапшыруларда еш яңгырый торган «Кошлар кебек», «Матур булсын», «Рәйхан» һәм башка бик күп көйләр аның эшкәртүендә яңгырады. Алай гына да түгел, ул халык жырларын жыеп, классификацияләде, аннотацияләр язып, китап итеп бастырды. 235 жырдан тупланган «Халык жәүһәрләре»—әнә шуның мисалы. Болар—35 ел буенча бөртекләп жыелган хәзерге заман жырлары.

Жәүдәт ага эшчәнлегенә тагын бер ягы шул, ул унган жәмәгәтә эшлеклесе дә иде. Халык ижаты йорты үткәрә торган үзешчән композиторлар семинарында даими рәвештә практик ярдәм күрсәттә. Татарстан радиосы аша музыкаль кичәләр оештырып, әңгәмәләр алып барды, авыл районнарында очрашулар үткәрдә, халык көйләрен жентекләп жыйды...

Татарстан Композиторлар союзы оештырылган көннән башлап, шактый еллар шунда идарә члены һәм председатель урынбасары хезмәтен башкарды. Хөкүмәтебез Жәүдәт Фәйзинен хезмәтләренә зур бәя бирде. Ана РСФСРның һәм Татарстанның атказанган сәнгать эшлеклесе, Татарстанның халык артисты дигән мактаулы исемнәр бирелде, ул ТАССРның Г. Тукай исемендәге Дәүләт премиясенә лаек булды.

Ж. Фәйзи безнең күнелләрдә һаман да киң эрудицияле, зур мәгълүматлы, барлык вакыйгалардан хәбәрдар, халыкның ихтирамына лаек олы композиторыбыз булып сакланыр.

**Бату МУЛЮКОВ,**  
*композитор, Татарстанның атказанган  
сәнгать эшлеклесе.  
1980 ел.*